

ဓာတ်မှန်ပညာဌာနနှင့် အရေးပေါ်ကုသမှုဆေးပညာဌာနများ ဘက်စုံပိုမိုဖွံ့ဖြိုးတိုးတက်
စေရေးအတွက် ပါမောက္ခ/ဌာနမှူးများ၊ ပါမောက္ခများ၊ အထူးကုဆရာဝန်များနှင့်
တွေ့ဆုံဆွေးနွေးပွဲတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း
ကောက်နုတ်ချက်

နေပြည်တော်

၂၀၂၀ ပြည့်နှစ်၊ ဩဂုတ်လ (၉)ရက်

- ဝန်ကြီးဌာနအနေဖြင့် ပြည်သူများအတွက် ကျန်းမာရေးစောင့်ရှောက်မှုများ ကြိုးပမ်းဆောင်ရွက်
နေကြသည့် ဆေးနှင့်ဆေးနှီးနွယ်ဘာသာရပ်ဌာနများ ယခုထက်ပိုမိုဖွံ့ဖြိုး တိုးတက်စေရေး
အတွက် စနစ်တကျ လက်တွေ့ကျသောနည်းဗျူဟာများဖြင့် ပံ့ပိုးဆောင်ရွက်လျက်ရှိပါကြောင်း၊
- လက်ရှိအခြေအနေအရပ်ရပ်နှင့် အညီချမှတ်ထားသော ဝန်ကြီးဌာန၏ မူဝါဒများ၊ မဟာဗျူဟာ
လုပ်ငန်းများကို လက်တွေ့အကောင်အထည်ဖော် ဆောင်ရွက်လျက်ရှိသည့် ဓာတ်မှန်ပညာရှင်
များနှင့် အရေးပေါ်ကုသမှု ဆေးပညာရှင်များက ဆေးရုံများ၌ လုပ်ငန်းဆောင်ရွက်ရာတွင်
လည်းကောင်း၊ ဘွဲ့လွန်သင်ကြားမှု ကိစ္စရပ်များ၌လည်းကောင်း တွေ့ကြုံရသော စိန်ခေါ်မှုများ
နှင့် လိုအပ်ချက်များကို ဝန်ကြီးဌာနအနေဖြင့် ရရှိသော အရင်းအမြစ်များနှင့်အညီ ဆက်လက်၍
ဦးစားပေးသတ်မှတ်ကာ ပံ့ပိုးဖြည့်ဆည်းသွားမည်ဖြစ်ပါကြောင်း၊
- လူနာများတွင် ဖြစ်ပွားနေသောရောဂါကို တိကျစွာစစ်ဆေးဖော်ထုတ်မှုများ ဆောင်ရွက်နေသည့်
ဓာတ်မှန်ပညာဌာနနှင့် ထိခိုက်ဒဏ်ရာရရှိသူများ၊ အရေးပေါ်လူနာများ အပါအဝင် ကျန်းမာရေး
ပြဿနာ အမျိုးမျိုးဖြစ်ပွားသည့် လူနာများအား အရေးပေါ်အသက်ကယ်ဆယ်ကုသမှုများ
ဆောင်ရွက်နေသည့် အရေးပေါ်ကုသမှု ဆေးပညာဌာနတို့၏ ဘက်စုံပိုမိုဖွံ့ဖြိုးတိုးတက်မှုများ
သည် ပြည်သူများအတွက် အလွန်အကျိုးရှိမည်ဖြစ်ပါကြောင်း၊
- (၂၀၁၅) ခုနှစ်မှ (၂၀၁၉) ခုနှစ်အထိ ဆေးပညာမဟာသိပ္ပံ (ဓာတ်မှန်ပညာ) ရရှိသူ (၂၃၅)ဦး၊
ဆေးလက်တွေ့ပါရဂူဘွဲ့(ဓာတ်မှန်ပညာ) ရရှိသူ (၄၆)ဦး၊ အခြေခံအရေးပေါ်ကုသမှု ဆေးပညာ
ဒီပလိုမာဘွဲ့ရရှိသူ (၉၉)ဦးနှင့် ဆေးပညာမဟာသိပ္ပံဘွဲ့ (အရေးပေါ်ကုသမှုဆေးပညာ) ရရှိသူ
(၆၉) ဦးရှိပါကြောင်း၊
- လက်ရှိတွင် ဝန်ကြီးဌာန၏ ဆေးတက္ကသိုလ်များ၌ ဆေးပညာမဟာသိပ္ပံ (ဓာတ်မှန်ပညာ) တက်
ရောက်နေသူ (၁၆၉)ဦး၊ ဆေးလက်တွေ့ပါရဂူဘွဲ့ (ဓာတ်မှန်ပညာ) တက်ရောက်နေသူ (၁၈)ဦး၊

အခြေခံအရေးပေါ် ကုသမှုဆေးပညာ ဒီပလိုမာဘွဲ့တက်ရောက်နေသူ (၂၁)ဦးနှင့် ဆေးပညာ မဟာသိပ္ပံဘွဲ့(အရေးပေါ်ကုသမှုဆေးပညာ) တက်ရောက်နေသူ (၆၆) ဦးရှိပါကြောင်း၊

- ပြည်သူများအတွက် ကျန်းမာရေးစောင့်ရှောက်မှုများ လွှမ်းခြုံမှုနှင့် အရည်အသွေးပိုမိုမြင့်မားစေ ရေးအတွက် ဓာတ်မှန်ပညာနှင့် အရေးပေါ်ကုသမှုဆေးပညာ အထူးကုဆရာဝန်များ၊ ပညာရှင် များ အပါအဝင် ကျန်းမာရေးလူ့စွမ်းအားအရင်းအမြစ်များကို (၂၀၂၀-၂၁) ခုပညာသင်နှစ်တွင် လည်း ပိုမိုမွေးထုတ်လေ့ကျင့်ပေးရန် စီစဉ်လျက်ရှိပါကြောင်း၊
- ထိုသို့မွေးထုတ်လေ့ကျင့်ရာတွင် သင်ကြားသင်ယူမှု ပတ်ဝန်းကျင် (teaching environment) ကောင်းများ ရရှိစေရေး၊ ခေတ်မီနည်းပညာနှင့် စက်ကိရိယာများ အသုံးချဆောင်ရွက်ရေးနှင့် စဉ်ဆက်မပြတ် ဆေးပညာသင်ကြားမှုများ ရရှိစေရေးတို့အတွက် သက်ဆိုင်ရာဌာနများမှ ဆောင်ရွက်ရာတွင် ဝန်ကြီးဌာနမှ ဦးစားပေးပံ့ပိုးပေးမည်ဖြစ်ပါကြောင်း၊
- လာမည့် (၂၀၂၀-၂၁) ဘဏ္ဍာနှစ်တွင် ဝန်ကြီးဌာနအနေဖြင့် ကျန်းမာရေးလူ့စွမ်းအားအရင်းအမြစ် ကဏ္ဍ ဖွံ့ဖြိုးတက်ရန်အတွက် ဘဏ္ဍာငွေ (၉၈)ဘီလီယံကျပ် လျာထားမည်ဖြစ်သည့်အတွက် ယခင်နှစ်ကထက် (၄၃)ဘီလီယံကျပ်တိုးမြှင့် ခွင့်ပြုထားခြင်းဖြစ်ပါကြောင်း၊ အလားတူစွာ လူနာများကုသရာ၌ ဆေးဝါးများပိုမိုရရှိစေရန်အတွက် လာမည့် (၂၀၂၀-၂၁) ခုနှစ်တွင် ယခင် ဘဏ္ဍာနှစ်ကထက် (၂)ဆတိုးကာ (၃၀၀)ဘီလီယံကျပ် လျာထားပါကြောင်း၊
- ဆေးပညာရပ်ဘာသာရပ်အသီးသီးအနေဖြင့် ဘုတ်အဖွဲ့အသိအမှတ်ပြု အထူးကုဆရာဝန်များ (board certified specialists) များ မွေးထုတ်နိုင်ရန် အတွက်ကိုလည်း စဉ်းစားဆောင်ရွက်စေ လိုပါကြောင်း၊
- ဝန်ကြီးဌာနအနေဖြင့် ဆေးပညာဘာသာရပ်များတွင် ပါမောက္ခရာထူး ခန့်ထားတာဝန်ပေးအပ် ရာ၌ ပါရဂူဘွဲ့ရရှိထားခြင်းမရှိသော်လည်း (နိုင်ငံတကာတွင် ပါမောက္ခရာထူး ပေးအပ်သကဲ့သို့ပင်) သက်ဆိုင်ရာ ဆေးပညာဘာသာရပ်တွင် လုပ်သက်နှင့် အတွေ့အကြုံမြင့်မားမှု၊ ဘာသာရပ် ဆိုင်ရာ သုတေသနများ ပြုလုပ်ထားရှိမှုတို့အပါအဝင် အခြားသတ်မှတ်ချက်များနှင့် ပြည့်စုံသူ များအား ခန့်အပ်သွားမည်ဖြစ်ပါကြောင်း၊
- ဆေးပညာဘွဲ့လွန်ပညာရှင်များ မွေးထုတ်သကဲ့သို့ တိုက်နယ်နှင့် မြို့နယ်ဆရာဝန်များ အခြေခံ ဓာတ်မှန်ပညာနှင့် အခြေခံအရေးပေါ်ကုသမှု ဆေးပညာဆိုင်ရာစွမ်းဆောင်ရည်များ တိုးတက်

ရန်အတွက် အင်တာနက်အသုံးပြု (online course) သင်တန်းများ အပါအဝင် မွမ်းမံသင်တန်းများကိုလည်း ဆောင်ရွက်စေလိုပါကြောင်း၊

- ထို့အပြင် ဆေးတက္ကသိုလ်များမှ ဆရာ၊ ဆရာမများအတွက် သင်ကြားမှုနည်းစနစ်ပိုင်းဆိုင်ရာ မွမ်းမံသင်တန်းများကိုလည်း ပုံမှန်ဆောင်ရွက်စေလိုပါကြောင်း၊
- ဆေးပညာဘာသာရပ် ပါမောက္ခများ၊ တွဲဖက်ပါမောက္ခများ၊ ဆရာ၊ ဆရာမများအနေဖြင့် တိုက်နယ်ဆရာဝန်၊ မြို့နယ်ဆရာဝန်နှင့် လက်ထောက်ဆရာဝန်များအတွက် ရည်ရွယ်ကာ ဘာသာရပ်ဆိုင်ရာ ဗီဒီယိုရုပ်သံများ (short video) များ ရိုက်ကူးကာ သက်ဆိုင်ရာတက္ကသိုလ်၏ အင်တာနက်စာမျက်နှာတွင် လွှင့်တင်ထားရှိခြင်းဖြင့် တိုင်းဒေသကြီး/ပြည်နယ်အသီးသီးမှ ဆရာဝန်များအနေဖြင့် ပညာရပ်ဆိုင်ရာ နောက်ဆုံးပေါ် အချက်အလက်များကို အလွယ်တကူ လေ့လာသိရှိနိုင်မည်ဖြစ်ပါကြောင်း၊
- ဘာသာရပ်ဆိုင်ရာ အသုံးပြုသုတေသနများကို အရည်အသွေးပြည့်ဝစွာ ပြုလုပ်နိုင်ရန်အတွက် ဆေးသုတေသနဦးစီးဌာန(ပြင်ဦးလွင်ရုံးခွဲ)၌ ပြုလုပ်လျက်ရှိသော ပုံမှန်သင်တန်းများသို့ ဆေးတက္ကသိုလ်များမှ ဆရာ၊ ဆရာမများ တက်ရောက်စေလိုပါကြောင်း၊ သုတေသနပြုလုပ်ရာတွင် ဝန်ကြီးဌာနမှ သုတေသနဘဏ္ဍာငွေများ ပံ့ပိုးပေးမည်ဖြစ်ပါကြောင်း၊
- နိုင်ငံတကာတက္ကသိုလ်များ၊ အဖွဲ့အစည်းများနှင့်လည်း ကွန်ရက်သဖွယ်ချိတ်ဆက်ပြီး ဘာသာရပ်ဆိုင်ရာ ဖွံ့ဖြိုးတိုးတက်ရေးကိစ္စရပ်များကို ပိုမိုပူးပေါင်းဆောင်ရွက်စေလိုပါကြောင်း၊
- ဝန်ကြီးဌာန၏ တက္ကသိုလ်အသီးသီးရှိ ဆေးပညာဘာသာရပ်အသီးသီးမှ ပါမောက္ခများ၊ ဆရာ၊ ဆရာမများအနေဖြင့် Videoconferencing စနစ်ဖြင့် ဆွေးနွေးခြင်းများ ပိုမိုပြုလုပ်နိုင်ရန်အတွက် လိုအပ်သော ပစ္စည်းကိရိယာများကို ပံ့ပိုးပေးမည်ဖြစ်ပါကြောင်း၊
- ကုသရေးဦးစီးဌာနမှ တာဝန်ရှိသူများအနေဖြင့် အဖွဲ့များဖွဲ့စည်းကာ နိုင်ငံတစ်ဝန်းရှိ ဆေးရုံများသို့ ပုံမှန်ကွင်းဆင်း၍ ဆန်းစစ်အကဲဖြတ်မှုပုံစံ (checklist) အသုံးပြုကာ ဆန်းစစ်တွေ့ရှိရသော အခြေအနေပေါ်မူတည်၍ လိုအပ်ချက်များအား ဖြည့်ဆည်းဆောင်ရွက်ပေးရမည် ဖြစ်ပါကြောင်း၊
- ယခုကဲ့သို့တွေ့ဆုံရာတွင် ကုသရေး၊ သင်ကြားလေ့ကျင့်ရေးအပါအဝင် ဘာသာရပ်နှင့် ဌာနဆိုင်ရာ ဖွံ့ဖြိုးတိုးတက်ရေးကိစ္စရပ်များအတွက် အခက်အခဲနှင့် လိုအပ်ချက်များကို ပွင့်လင်းစွာ ဆွေးနွေးပြောကြားစေလိုပါကြောင်း၊

- သက်ဆိုင်ရာဆေးပညာရပ်နှင့်ဌာန ပိုမိုဖွံ့ဖြိုးတိုးတက်ရေးအတွက် ယခုကဲ့သို့ ရည်မှန်းချက်၊ ရည်ရွယ်ချက်များဖြင့် ကိုယ်ပိုင်အရေးကိစ္စသဖွယ် အလေးထား ဆောင်ရွက်နေကြသည်မှာ ကောင်းမွန်ပါကြောင်း၊
- ယခုဆွေးနွေးပွဲတွင် တင်ပြချက်များအား ဝန်ကြီးဌာနမှ အလေးအနက်ထားစဉ်းစားကာ ဖြည့်ဆည်း ဆောင်ရွက်သွားမည်ဖြစ်ပါကြောင်း။

အခမ်းအနားသို့ တက်ရောက်သူများစာရင်း -

- ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန
- ညွှန်ကြားရေးမှူးချုပ်၊ ဆေးသုတေသနဦးစီးဌာန
- ဆေးတက္ကသိုလ်(၁) ပါမောက္ခချုပ်
- ပြည်သူ့ကျန်းမာရေးတက္ကသိုလ် ပါမောက္ခချုပ်
- ဒုတိယညွှန်ကြားရေးမှူးချုပ်(ကုသရေး)
- ဒုတိယညွှန်ကြားရေးမှူးချုပ်(သင်ကြားရေး)
- ဆေးတက္ကသိုလ်(၁)နှင့် ဆေးတက္ကသိုလ်(၂) ရန်ကုန်တို့မှ ဓာတ်မှန်ပညာဌာနနှင့် အရေးပေါ် ကုသမှုဆေးပညာဌာတို့မှ ပါမောက္ခ/ဌာနမှူးများ၊ ပါမောက္ခများ၊ တွဲဖက်ပါမောက္ခများ၊ ကထိကနှင့် အထူးကုဆရာဝန်များ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)